

## स्पोर्ट्स

# शानदार शुरुआत के बाद लड़खड़ाई टीम इंडिया

## धवन ने लगाई सेन्चुरी, राहुल ने बनाया रिकॉर्ड

### खेल संवाददाता

पल्लेकेल। श्रीलंका के खिलाफ सीरीज के तीसरे और आखिरी टेस्ट मैच के पहले दिन भारत ने स्टम्स तक 90 ओवर में 6 विकेट खोकर 329 रन बना लिए थे। दिन का खेल खत्म होने के वक्त रिद्धिमान साहा (13) और हार्दिक पंड्या (1) क्रीज पर थे। इससे पहले टीम इंडिया ने सीरीज में लगातार तीसरी बार टॉस जीतकर पहले बैटिंग करने का फैसला किया। पहले दिन भारत की ओर से शिखर धवन ने सेन्चुरी तो लोकेश राहुल ने फिफ्टी लगाई। टॉस जीतकर पहले बैटिंग करने उतरी टीम इंडिया को शिखर धवन और लोकेश राहुल ने जबरदस्त शुरुआत दी। दोनों ने पहले विकेट के लिए 188 रन जोड़े। टीम इंडिया को पहला झटका 39.3 ओवर में लगा। जब पुष्पकुमार की बॉल पर लोकेश राहुल (85) को गुणारत्ने ने कैच कर लिया। दूसरे विकेट के रूप में शिखर धवन (119) आउट हुए। 47.1 ओवर में वे पुष्पकुमार की बॉल पर चांडीमल को कैच दे बैठे। इस वक्त टीम का स्कोर 219 रन था। तीसरा विकेट चेतेश्वर पुजारा (8) का रहा। जो 50.1 ओवर में 229 के स्कोर

पर आउट हो गए। चौथे विकेट के रूप में 65.4 ओवर में 264 के स्कोर पर अजिंक्य रहाणे (17) आउट हुए। कप्तान विराट कोहली (42) 78.2 ओवर में 296 के स्कोर पर पांचवें विकेट के रूप में आउट हो गए। दिन का खेल खत्म होने से थोड़ी देर पहले 87.6 ओवर में आर. अश्विन (31) का विकेट गिरा। इस वक्त स्कोर 322 रन था। पहले दिन मल्लिका पुष्पकुमार 3 विकेट लेकर सबसे सफल बॉलर साबित हुए। लक्ष्मण संदाकन ने 2 विकेट लिए। विश्वा फर्नांडो को 1 विकेट मिला।

### टीम इंडिया में एक तो श्रीलंका में तीन बदलाव

इस मैच के लिए भारतीय टीम में रवींद्र जडेजा की जगह कुलदीप यादव को शामिल किया गया। जडेजा एक मैच के लिए सस्पेंड हैं। इसके अलावा बाकी टीम पिछले मैच की तरह ही है। श्रीलंका की टीम में तीन बदलाव किए गए। रंगना हेराथ, नुवान प्रदीप और धनंजय डिसिल्वा की जगह लक्ष्मण संदाकन, लाहिरू कुमारा और विश्वा फर्नांडो को प्लेइंग इलेवन में लिया गया।

**भारतीय** क्रिकेट टीम का श्रीलंका के खिलाफ आगामी 5 एक दिवसीय अंतरराष्ट्रीय मैचों की सीरीज के लिए रविवार को चयन किया जाएगा। भारत और श्रीलंका के बीच टेस्ट सीरीज के

बाद 5 वनडे तथा एक ट्वेंटी 20 मैच होना है। फिलहाल टीम के मुख्य चयनकर्ता एमएसके प्रसाद श्रीलंका में हैं जहां वह खिलाड़ियों के प्रदर्शन पर नजर रखे हुए हैं जबकि भारतीय क्रिकेट

कंट्रोल बोर्ड (बीसीसीआई) के सचिव अमिताभ चौधरी भी केंडी के लिए रवाना हो गए हैं। वहीं देवांग गांधी दक्षिण अफ्रीका में भारत ए टीम के साथ दौरे पर हैं। दोनों चयनकर्ता

सरनदीप सिंह और गांधी टीम चयन के लिए स्काइप के जरिए बैठक में हिस्सा लेंगे। भारत की वनडे सीरीज 20 अगस्त से दांभुला में शुरू होगी जबकि आखिरी मैच 3 सितंबर को कोलंबो में होगा।

## दुनिया के चुनिंदा बैट्समैन में शामिल हुए लोकेश

लोकेश राहुल मैच में फिफ्टी लगाकर आउट हुए। जो उनके टेस्ट करियर की नौवीं फिफ्टी रही। उन्होंने 135 बॉल पर 85 रन बनाए। टेस्ट मैचों में लगातार 7वीं इनिंग है जब लोकेश ने 50+ स्कोर बनाया और ऐसा करके वे दुनिया के चुनिंदा बैट्समैन की लिस्ट में शामिल हो गए हैं। लोकेश राहुल ऐसा करने वाले दुनिया के छठे बैट्समैन हैं। उनके अलावा एवर्टन वीकस (वेस्ट इंडीज), एडी फ्लॉवर (जिम्बाब्वे), शिवनारायण चंद्रपाल (वेस्ट इंडीज), कुमार संगकारा (श्रीलंका) और क्रिस रोजर्स (ऑस्ट्रेलिया) भी ऐसा कर चुके हैं।



## आज होगा टीम का चयन, धोनी, युवराज पर निगाहें

## विश्व एथलेटिक्स


# रीसे, फाजदेक, शिपर्स, सुशेन, कोबर्न ने जीता स्वर्ण पदक



ब्रिटनी रीसे



पावेल फाजदेक



डाफने शिपर्स

**खेल संवाददाता**  
लंदन। अमेरिका की एथलीट ब्रिटनी रीसे ने विश्व चैम्पियनशिप में चौथी बार महिलाओं की लंबी कूद स्पर्धा में स्वर्ण पदक जीता। रीसे ने इससे पहले 2009, 2011, 2013 में इस स्पर्धा में स्वर्ण पदक जीता था। महिलाओं की लंबी कूद में रीसे ने 7.02 मीटर की कूद लगाकर विश्व चैम्पियन बनीं। रीसे ने पांच साल पहले 2012 में आयोजित ओलम्पिक खेलों में इसी स्टेडियम में स्वर्ण पदक हासिल किया था।

पोलैंड के दो बार के विश्व चैम्पियन पावेल फाजदेक ने लगातार तीसरी बार विश्व चैम्पियनशिप में पुरुषों की हैमर थ्रो स्पर्धा में स्वर्ण पदक जीतकर हैट्रिक लगाई है। 28 वर्षीय फाजदेक ने इस स्पर्धा में

79.81 मीटर की दूरी तक हैमर फेंक कर हैट्रिक लगाई। साल 2013 और 2015 में स्वर्ण पदक जीतने वाले फाजदेक ने इस स्पर्धा में चौथी बार में हैमर को 79.81 मीटर की दूरी पर फेंक स्वर्ण पदक अपने नाम किया।

पश्चिम बंगाल की मुख्यमंत्री ममता बनर्जी ने शनिवार को घोषणा की है कि राज्य पुलिस के कांस्टेबल सुशेन रे ने लॉस एंजिल्स में विश्व पुलिस खेलों की तिहरी कूद स्पर्धा में स्वर्ण पदक जीता है। इसके पहले रे ने शुक्रवार को लंबी कूद में स्वर्ण पदक हासिल किया था। ममता ने ट्विटर पर लिखा, दोबारा बधाई हो। अमेरिका के लॉस एंजिल्स में विश्व पुलिस खेलों में बंगाल के पुलिसकर्मी सुशेन रे ने दूसरा स्वर्ण पदक जीता। यह तिहरी कूद के लिए है।

नीदरलैंड्स की एथलीट डाफने शिपर्स ने अपने विश्व चैम्पियनशिप का खिताब बरकरार रखा है। शिपर्स ने शुक्रवार रात महिलाओं की 200 मीटर रिस की स्पर्धा में स्वर्ण पदक अपने नाम किया। 25 वर्षीया एथलीट शिपर्स ने अपने सीजन का सबसे बेहतरीन प्रदर्शन करते हुए 22.05 सेकेंड में इस रिस को पूरा कर विश्व चैम्पियनशिप का खिताब जीता।

ओलम्पिक खेलों की कांस्य पदक विजेता एमा कोबर्न ने केवल कुछ सेकेंड की बढ़त लेते हुए लंदन में जारी विश्व एथलेटिक्स चैम्पियनशिप में महिलाओं की 3000 मीटर स्टीपलचेज स्पर्धा का नया रिकॉर्ड बनाते हुए स्वर्ण पदक पर कब्जा जमाया।

## वोजिन्याकी ने नंबर वन प्लिस्कोवा को किया बाहर

### खेल संवाददाता

टोरंटो। कैरोलिन वोजिन्याकी ने विश्व की नंबर एक महिला खिलाड़ी कैरोलीना प्लिस्कोवा को कड़े संघर्ष में उलटफेर का शिकार बनाकर रोजर्स कप टेनिस टूर्नामेंट के क्वार्टरफाइनल में बाहर का रास्ता दिखा दिया।

टोरंटो में बारिश से प्रभावित रहे इस मैच में वोजिन्याकी ने प्लिस्कोवा को तीन सेटों के संघर्ष में 7-5 6-7 6-4 से हराया।

बारिश से मैच के पहले सेट में काफी देरी हुई लेकिन इसके बाद 0-3 से पिछड़ चुकी छठी सीड खिलाड़ी ने जबरदस्त वापसी करते हुए ज्यादा आक्रामक खेल दिखाया।

## रोजर्स कप के सेमीफाइनल में फेडरर

### खेल संवाददाता

मांट्रियल। स्विट्जरलैंड के स्टार टेनिस खिलाड़ी रोजर फेडरर ने रोजर्स कप टेनिस टूर्नामेंट के सेमीफाइनल में प्रवेश कर लिया है। मांट्रियल में जारी इस टूर्नामेंट के क्वार्टर फाइनल में फेडरर ने स्पेन के रोबर्टो बटिस्टा को मात दी। एक घंटे आठ मिनट तक चले पुरुष एकल वर्ग के क्वार्टर फाइनल में फेडरर ने बटिस्टा को सीधे सेटों में 6-4, 6-4 से मात देकर सेमीफाइनल का रास्ता तय किया है। फेडरर ने इस साल ऑस्ट्रेलिया ओपन और विंबलडन ओपन ग्रैंड स्लैम टूर्नामेंट का खिताब अपने नाम किया।

टूर्नामेंट के सेमीफाइनल में फेडरर का सामना नीदरलैंड्स के गैर-वरीय



खिलाड़ी रोबिन हास से होगा। अपने एक बयान में फेडरर ने कहा, बटिस्टा ने अच्छा खेल दिखाया था। मैं इस मैच में काफी सहज महसूस कर रहा था।

## यूपी की तेलुगु पर रोमांचक जीत

### खेल संवाददाता

अहमदाबाद। नितिन तोमर के दमदार खेल से यूपी योद्धा ने शनिवार को वीवो प्रो कबड्डी लीग के पांचवें संस्करण में तेलुगु टाइंट्स को ग्रुप बी के मुक़ाबले में 39-32 के रोमांचक अंतर से शिकस्त देकर टूर्नामेंट में अपनी तीसरी जीत दर्ज की। दोनों टीमों के बीच शुरुआत से ही एक-एक अंक के लिए कड़ा संघर्ष देखने को मिला।

## पहले दौर के रोमांचक मैच में आर्सेनल से हारा लीसेस्टर



मैच समाप्ति से केवल पांच मिनट पहले ओलिवर गिरोउड की ओर से किए गए गोल के दम पर आर्सेनल ने इंग्लिश प्रीमियर लीग (ईपीएल) के 2017-2018 सीजन के पहले दौर के मैच में लीसेस्टर को मात दी। समाचार एजेंसी एफ़े की रिपोर्ट के अनुसार, एमिराट स्टेडियम में खेले गए इस रोमांचक मैच में आर्सेनल ने लीसेस्टर को 4-3 से मात दी। इस मैच में आर्सेनल ने अच्छी शुरुआत की थी। दूसरे ही मिनट में एलेक्जेंडर लकाजाते की ओर से किए गए गोल ने वलब का खाता खोला। शिनजी ओकाजाकी की ओर से पांचवें मिनट में किए गए गोल से लीसेस्टर का भी खाता खुला और उसने स्कोर 1-1 से बराबर किया। वार्डी की ओर से 29वें मिनट में किए गए गोल ने लीसेस्टर को एक बार फिर बढ़त दे दी। डेनी वेलबैक की ओर से 47वें मिनट में किए गए स्कोर से एक बार फिर आर्सेनल ने स्कोर 2-2 से बराबर किया।